

பிரலார் பாரதி
அகில இந்திய வானொலி, சென்னை

17 06 2024

MONDAY

7.15 PM

ஆகாஷ்வாணி

தலைப்புச் செய்திகள்

1. மணிப்பூர் பாதுகாப்பு சூழல் குறித்து மத்திய உள்துறை அமைச்சர் திரு அமித் ஷா தலைமையில் உயர்நிலை குழு கூட்டம் இன்று புதுதில்லியில் நடைபெற்றது.
2. அமெரிக்கா உடனான உறவு வரும் ஆண்டுகளில் மேலும் வலுப்படும் என்று மத்திய அரசு தெரிவித்துள்ளது.
3. மகாராஷ்டிரா, ஹரியானா, ஜார்கண்ட் மற்றும் ஜம்மு காஷ்மீர் சட்டப்பேரவைத் தேர்தலுக்கான பொறுப்பாளர்களை பிஜேபி நியமித்துள்ளது.
4. ஜார்கண்ட் மாநிலத்தில் பாதுகாப்புப்படைபினர் மேற்கொண்ட நடவடிக்கையில் நான்கு மாவோயிஸ்டுகள் சுட்டுக்கொல்லப்பட்டனர்.
5. பிரிக்ஸ் விளையாட்டுப் போட்டிகளில் இந்தியா ஒரு தங்கம், மூன்று வெள்ளி, 9 வெண்கலப்பதக்கங்களை வென்றுள்ளது.

இனி விரிவான செய்திகள்---

<<<<<<>>>>>>

மணிப்பூர் பாதுகாப்பு சூழல் குறித்து, மத்திய உள்துறை அமைச்சர் திரு அமித் ஷா தலைமையில் உயர்நிலை குழு கூட்டம் இன்று புதுதில்லியில் நடைபெற்றது.

மத்திய உள்துறை செயலாளர் திரு அஜய் பல்லா, உளவுத்துறை அமைப்பின் தலைவர் திரு **Tapan Deka**, ராணுவ தலைமை தளபதி ஜெனரல் மனோஜ் பாண்டே, ராணுவ பணியாளர்கள் தலைவர் ஜெனரல் **Upendra Dwivedi**, மணிப்பூர் காவல்துறை தலைவர் திரு ராஜீவ் சிங் மற்றும் மூத்த அதிகாரிகள் உள்ளிட்டோர் இந்த கூட்டத்தில் பங்கேற்றனர்.

முன்னதாக, ஜம்மு காஷ்மீரின் பாதுகாப்பு சூழல் மற்றும் அமர்நாத் யாத்திரைக்கான ஏற்பாடுகள் தொடர்பான உயர்மட்ட ஆய்வுக்கூட்டத்தை நேற்று மத்திய உள்துறை அமைச்சர் திரு அமித் ஷா மேற்கொண்டது குறிப்பிடத்தக்கது.

<<<<<<>>>>>>

தென்னாப்பிரிக்க அதிபராக மீண்டும் தேர்ந்தெடுக்கப்பட்டுள்ள திரு **Cyril Ramaphosa** -வுக்கு, பிரதமர் திரு நரேந்திர மோடி வாழ்த்து தெரிவித்துள்ளார்.

பிரதமர் வெளியிட்டுள்ள சமூக வலைதள பதிவில், இந்தியா - தென்னாப்பிரிக்கா இடையிலான இருதரப்பு உறவை மேலும் வலுப்படுத்தும் வகையில் திரு **Ramaphosa**-வுடன் இணைந்து பணியாற்றுவதை தாம் ஆவலுடன் எதிர்நோக்கியிருப்பதாக குறிப்பிட்டுள்ளார்.

<<<<<<>>>>>>

மேற்குவங்கத்தில் நேரிட்ட ரயில் விபத்தில் உயிரிழந்தோர் எண்ணிக்கை 9-ஆக அதிகரித்துள்ளது.

Agartala-லிருந்து, **Sealdah**-விற்கு சென்ற **Kanchanjunga** விரைவு ரயில், ஜல்பைகுரி அருகே சென்று கொண்டிருந்தபோது, அந்த ரயிலின் பின்புறம், சரக்கு ரயில் மோதியதில் இந்த விபத்து நேரிட்டதாக ரயில்வே அதிகாரிகள் தெரிவித்தனர்.

இந்த விபத்து குறித்து தகவல் அறிந்தவுடன் பிரதமர் திரு நரேந்திர மோடி, ரயில்வே அதிகாரிகளை தொடர்புகொண்டு முழுவிரவங்களை கேட்டறிந்தார்.

இந்த விபத்தில் உயிரிழந்தவர்களின் குடும்பத்தினருக்கு தலா இரண்டு லட்சம் ரூபாயும், காயமடைந்தவர்களுக்கு தலா 50 ஆயிரம் ரூபாயும் பிரதமரின் நிவாரண நிதியிலிருந்து வழங்கப்படும் என்று திரு நரேந்திர மோடி தெரிவித்துள்ளார்.

ரயில்வே சார்பிலும் உயிரிழந்தவர்களின் குடும்பத்தினருக்கு தலா 10 லட்சம் ரூபாயும், பலத்த காயமடைந்தவர்களுக்கு தலா இரண்டரை லட்சம் ரூபாயும், லேசான காயமடைந்தவர்களுக்கு தலா 50 ஆயிரம் ரூபாயும் நிதியுதவி வழங்கப்படும் என்று அறிவிக்கப்பட்டுள்ளது.

ரயில்வே அமைச்சர் திரு அஷ்வினி வைஷ்ணவ் சம்பவ இடத்திற்கு விரைந்து சென்று இந்த விபத்து நடந்த பகுதியை ஆய்வு செய்தார்.

இதனைத்தொடர்ந்து இந்த விபத்தில் காயமடைந்து மருத்துவமனையில் சிகிச்சை பெற்று வருபவர்களையும் சந்தித்த ரயில்வே அமைச்சர் ஆறுதல் தெரிவித்தார்.

குடியரசுத் தலைவர் திருமதி திரௌபதி முர்மு, குடியரசு துணைத்தலைவர் திரு ஜெகதீப் தங்கர், காங்கிரஸ் தலைவர் திரு மல்லிகார்ஜுன கார்வே, மேற்குவங்க முதலமைச்சர் செல்வி மம்தா பானர்ஜி உட்பட பலர் உயிரிழந்தவர்களின் குடும்பத்தினருக்கு ஆழ்ந்த இரங்கல் தெரிவித்துள்ளனர்.

<<<<<<>>>>>>

இந்தியா – அமெரிக்கா இடையிலான இருதரப்பு உறவு வரும் ஆண்டுகளில் மேலும் வலுப்படும் என்று வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.

இரண்டு நாள் பயணமாக இந்தியா வந்துள்ள அமெரிக்காவின் தேசிய பாதுகாப்பு ஆலோசகர் திரு **Jake Sullivan** -வை புதுதில்லியில் இன்று அவர் சந்தித்து பேசினார்.

இதுதொடர்பாக, டாக்டர் ஜெய்சங்கர் வெளியிட்டுள்ள சமூக வலைதள பதிவில், இருதரப்பு உறவுகள் மற்றும் மண்டல, உலகளாவிய பிரச்சினைகள் குறித்து இந்த சந்திப்பின்போது இருவரும் விவாதித்ததாக தெரிவித்துள்ளார்.

இதனைத்தொடர்ந்து, தேசிய பாதுகாப்பு ஆலோசகர் திரு அஜித் தோவல், திரு **Jake Sullivan** இருவரும் வளர்ந்து வரும் தொழில்நுட்பம் தொடர்பான இரண்டாவது வருடாந்திர சந்திப்பில் பங்கேற்றனர்.

இந்த சந்திப்பின்போது, இந்தியா – அமெரிக்கா இடையிலான பாதுகாப்பு தொழில்நுட்ப ஒத்துழைப்பு குறித்து இருவரும் விவாதித்ததாக எமது செய்தியாளர் தெரிவிக்கிறார்.

<<<<<<>>>>>>

மகாராஷ்டிரா, ஹரியானா, ஜார்கண்ட் மற்றும் ஜம்மு காஷ்மீர் சட்டப்பேரவைத் தேர்தலுக்கான பொறுப்பாளர்களை பிஜேபி நியமித்துள்ளது.

மகாராஷ்டிரா சட்டப்பேரவைத் தேர்தலுக்கான பொறுப்பாளராக திரு பூபேந்தர் யாதவ், துணைப்பொறுப்பாளராக திரு அஷ்வினி வைஷ்ணவ் நியமிக்கப்பட்டுள்ளனர்.

ஹரியானா மாநில தேர்தல் பொறுப்பாளர்களாக திரு தர்மேந்திர பிரதான் மற்றும் திரு **Biplab Kumar Dev** நியமிக்கப்பட்டுள்ளனர்.

ஜார்கண்ட் மாநில தேர்தல் பொறுப்பாளராக திரு சிவ்ராஜ் சிங் செளகானும், துணைப்பொறுப்பாளராக திரு ஹிமந்த பிஸ்வா சர்மாவும் நியமிக்கப்பட்டுள்ளனர்.

ஜம்மு காஷ்மீர் தேர்தல் பொறுப்பாளராக திரு கிஷன் ரெட்டி நியமிக்கப்பட்டுள்ளார்.

<<<<<<>>>>>>

ஜம்மு காஷ்மீரில் தீவிரவாதிகளுக்கும், பாதுகாப்புப்படையினருக்கும் இடையே நடைபெற்ற மோதலில் ஒரு தீவிரவாதி கொல்லப்பட்டார்.

பந்திபேரா மாவட்டத்தில் தீவிரவாதிகள் நடமாட்டம் இருப்பதாக கிடைத்த தகவலின் அடிப்படையில், ராணுவம், மத்திய ரிசர்வ் காவல்படை மற்றும் ஜம்மு காஷ்மீர் காவல்துறை அடங்கிய கூட்டுப்படை அப்பகுதியில் தேடுதல் வேட்டை நடத்தியதாகவும், அப்போது தீவிரவாதிகள் நடத்திய தாக்குதலுக்கு எதிர் தாக்குதல் நடத்தப்பட்டதாகவும் அம்மாநில காவல்துறை தெரிவிக்கிறது.

அந்த பகுதியில் தொடர்ந்து இருதரப்புக்கும் இடையே மோதல் நடைபெற்றுவருவதாக எமது செய்தியாளர் தெரிவிக்கிறார்.

<<<<<<>>>>>>

ஐர்கண்ட் மாநிலத்தில் பாதுகாப்புப்படையினர் மேற்கொண்ட என்கவுண்டர் நடவடிக்கையில் நான்கு மாவோயிஸ்டுகள் சுட்டுக்கொல்லப்பட்டனர்.

அங்குள்ள மேற்கு **Singbhum** மாவட்டத்தில் உள்ள வனப்பகுதியில் பாதுகாப்புப்படையினர் ரோந்து நடவடிக்கை மேற்கொண்டபோது மாவோயிஸ்டுகள் தாக்குதல் நடத்தியதாக காவல்துறை தெரிவித்துள்ளது.

பாதுகாப்புப்படையினர் நடத்திய பதில் தாக்குதலையடுத்து, இரண்டு மாவோயிஸ்டுகள் கைது செய்யப்பட்டிருப்பதாகவும், அவர்களிடமிருந்து ஆயுதங்கள் மற்றும் வெடிப்பொருட்கள் பறிமுதல் செய்யப்பட்டிருப்பதாகவும் தெரிவிக்கப்பட்டுள்ளது.

தொடர்ந்து அங்கு தேடுதல் வேட்டை நடைபெற்றுவருவதாக எமது செய்தியாளர் தெரிவிக்கிறார்.

<<<<<<>>>>>>

இஸ்ரேல் பிரதமர் திரு பெஞ்சமின் நெத்தன்யாகு, ஆறு பேர் கொண்ட போர் அமைச்சரவையை கலைத்து உத்தரவிட்டுள்ளார்.

கடந்தாண்டு அக்டோபர் மாதம் இஸ்ரேல் மீதான ஹமாஸ் அமைப்பின் தாக்குதலை எதிர்கொள்ளும் வகையில், இந்த போர் அமைச்சரவை அமைக்கப்பட்டது.

இந்த அமைச்சரவையில் இடம்பெற்றிருந்த அந்நாட்டின் எதிர்க்கட்சி தலைவர் திரு **Benny Gantz**, திரு **Gadi Eisenkot** ஆகியோர் தங்களது பொறுப்பை ராஜினாமா செய்ததைத் தொடர்ந்து, திரு பெஞ்சமின் நெத்தன்யாகு இம்முடிவை அறிவித்ததாக அந்நாட்டின் செய்தி நிறுவனங்கள் தெரிவிக்கின்றன.

<<<<<<>>>>>>

மும்பை சர்வதேச திரைப்பட விழாவில் தேசிய அளவிலான போட்டிப்பிரிவில் 77 படங்கள் திரையிடப்படுகின்றன.

இதனையொட்டி, சென்னையிலும் திரைப்படங்கள் திரையிடப்பட்டு வருகின்றன.

இதற்கான ஏற்பாடுகள் சிறப்பாக இருந்ததாக திரைப்படத்தை பார்த்தவர்கள் தெரிவித்தனர்.

(சவுண்ட் பைட் - திரை ரசிகர்கள் - 48 செகண்ட்ஸ்)

<<<<<<>>>>>>

உத்தரப்பிரதேசம், இமாச்சலப்பிரதேசம், பஞ்சாப், ஹரியானா மற்றும் தில்லியில் அடுத்த இரண்டு நாட்களுக்கு தீவிர வெப்ப அலை வீசக்கூடும் என்று வானிலை ஆய்வு மையம் தெரிவித்துள்ளது.

மேற்கிலிருந்து வீசும் காற்று காரணமாக வெப்பத்தின் தாக்கம் படிப்படியாக குறையும் என்றும் அந்த மையம் கூறியுள்ளது.

மேற்குவங்கத்தின் இமயமலையையொட்டிய பகுதிகள், அஸ்ஸாம், மேகாலயாவில் அடுத்த மூன்று நாட்களுக்கு கனமழை முதல், அதிகனமழை வரை பெய்யக்கூடும் என்றும் தெரிவிக்கப்பட்டுள்ளது.

அருணாச்சலப்பிரதேசம், அஸ்ஸாம், நாகாலாந்து, மணிப்பூர், மிசோரம், திரிபுரா மாநிலங்களில் அடுத்த ஐந்து நாட்களுக்கு லேசானது முதல், மிதமானது வரையிலான மழை பெய்யக்கூடும் என்று வானிலை ஆய்வுமையம் கூறியுள்ளது.

<<<<<<>>>>>>

விளையாட்டுச் செய்திகள்

பிரிக்கல் விளையாட்டுப் போட்டிகளில் இந்தியா ஒரு தங்கம், மூன்று வெள்ளி, 9 வெண்கலப்பதக்கங்களை வென்றுள்ளது.

ரஷ்யாவின் **Kazan**-ல் நடைபெற்று வரும் இப்போட்டியின், மகளிர் 48 கிலோ **Sanda** பிரிவில் அபர்ணா தங்கப்பதக்கம் வென்றார்.

மகளிர் 65 கிலோ எடைப்பிரிவில் **Nitika Bansal** –லும், 56 கிலோ எடைப்பிரிவில் **Sunil Mayanglambam**–மும், ஆடவர் 65 கிலோ எடைப்பிரிவில் **Surya Bhanu Pratap Singh** வெள்ளிப்பதக்கம் வென்றனர்.

ஆடவர் 52 கிலோ எடைப்பிரிவில் **Anuj**–ம், மகளிர் 56 கிலோ எடைப்பிரிவில் **Jahnavi Mehra**–ம், ஆடவர் 75 கிலோ எடைப்பிரிவில் **Vikrant Baliyan** –ம் வெண்கலப்பதக்கம் வென்றனர்.

ஆடவர் ஆயிரத்து 500 மீட்டர் ஓட்டப்பிரிவில் **Yoonus** –ம், ஆடவர் 200 மீட்டர் ஓட்டப்பிரிவில் **Animesh Kujur** –ம் ஆடவர் 800 மீட்டர் ஓட்டப்பிரிவில் **Somnath Chauhan** –ம், வெண்கலப்பதக்கம் வென்றனர்.

இப்போட்டியில் இந்தியா இதுவரை ஒரு தங்கம், மூன்று வெள்ளி, 10 வெண்கலப்பதக்கங்களை வென்று பதக்கப்பட்டியலில் ஏழாவது இடத்தில் உள்ளது.

<<<<<<END>>>>>>